



MALTA

QORTI CIVILI

PRIM' AWLA

ONOR. IMHALLEF

LINO FARRUGIA SACCO

Seduta tat-3 ta' April, 2003

Citazzjoni Numru. 55/2002/1

**Anthony SCERRI, f'ismu
proprju u bħala mandatarju
tal-imsiefra Kimberley, Lara u
Craig aħwa Wadham; Joseph,
Emanuel, Francis, Mary mart
Joseph Quintano, Carmen u
Rita Ikoll aħwa Scerri;
Eugenio, Alfred, Tonio, John u
Carmen mart Henry Aquilina,
ilkoll aħwa Azzilla; John Borġ
u Amelia mart Salvatore Borġ**

VS

Richard GAUČI

Il-Qorti:

Dan huwa Degriet mogħti bis-setgħat tal-artikolu 173 tal-Kapitolu 12 tal-Liġijiet ta' Malta, fuq talba magħmula mill-atturi b'rikors tagħhom tal-25 ta' Novembru, 2002, biex din il-Qorti taħtar Sekwestratarju Ġudizzjarju biex jieħu pussess tal-fond numru erba'mija u disgħin (490), "Kimberley", Triq Monsinjur Mikiel Azzopardi, Siġġiewi, u kif ukoll li "jieħu taħt idejh il-mobbli kollha li kienu jinsabu f'dan il-fond qabel il-konvenut (jew nies inkarigati minnu) daħlu u ġarrew kull ma sabu";

Illi għal din it-talba l-intimat imħarrek oppona bi Twegiba li ressaq fit-28 ta' Novembru, 2002, u għar-raġunijiet hemm imsemmija;

Illi l-Qorti laqgħet it-talba biex ir-rikors jinstama' b'urġenza u semgħet ix-xieħda li l-partijiet għoġobhom iressqu dwar dan l-episodju;

Illi l-ligi tgħid li talba għall-ħatra ta' sekwestratarju ġudizzjarju tista' ssir minn kull waħda mill-partijiet f'kull waqt tal-kawża¹, sakemm ma tkunx il-Qorti li minn rajha tordna l-ħatra *ex officio*. Din il-ħatra ssir biex oġġett li dwaru jkun hemm il-kawża jitqiegħed f'idejn terza persuna (li tista' tkun waħda li l-

¹ Art. 851(1) tal-Kap 12

partijiet infushom jaqblu dwarha²) bħala depożitarja (tant li hija marbuta bl-istess obbligi li l-ligi tqiegħed fuq id-depożitarju³) bil-ħsieb li tieħu ħsieb dik il-ħaġa sakemm troddu lura lil min jistħoqqu wara li tintemm il-kawża jew skond kif tgħid is-sentenza li tkun ingħatat⁴;

Illi s-sekwestru ġudizzjarju jsir kemm fuq ħwejjeġ mobbli u kif ukoll fuq l-immobbli, imma f'dan l-aħħar każ hu meħtieġ li jew il-kwestjoni tkun dwar il-pussess jew il-proprjeta' tal-immobbli jew jekk ikun meħtieġ li jitqiegħdu fiż-żgur il-jeddijiet ta' min ikollu interess dwar dak l-immobbli⁵;

Illi għalhekk huwa meħtieġ li biex jista' jitqabbaad sekwestratarju ġudizzjarju, huwa meħtieġ li jkun hemm pretensjoni mir-rikorrent li l-ħaġa li dwarha jintalab is-sekwestru hija jew imissha tkun tiegħu⁶, li l-mertu tal-kawża li matulha jintalab is-sekwestru jkun dwar jew jolqot dik il-ħaġa, u fuq kollox li fil-kawża jkun hemm bħala leġittimu kontradittur il-persuna fil-vesti proprju tagħha li tippretendi li l-ħaġa hija tagħha⁷;

Illi l-għan ewlieni tal-ħatra ta' sekwestratarju ġudizzjarju huwa dak li jħalli l-oġġett li hemm il-kawża dwaru fl-istat li jkun jistab, mingħajr ma jħalli li jsiru danni jew tgħarriq tal-ħaġa. Tali provvediment hemm loku meta jkun hemm kwestjoni fuq il-ħaġa nnifisha u jkun hemm il-biżgħa fondat li jekk il-ħaġa tibqa' tintuża minn waħda mill-partijiet, tiġi preġudikata l-partin l-oħra jew l-interessi tagħha fuq il-ħaġa nnifisha⁸;

² Art. 853(1) tal-Kap 12

³ Art. 853(2) tal-Kap 12

⁴ Art. 851(4) tal-Kap 12

⁵ Art. 852 tal-Kap 12

⁶ P.A. **25.1.1990** fil-kawża fl-ismijiet *Sant vs Kummissarju tal-Pulizija* (Kollez. Vol: **LXXIV.iii.424**)

⁷ App. Ċiv. **2.6.1952** fil-kawża fl-ismijiet *Spiteri vs Spiteri* (Kollez. Vol: **XXXVI.i.146**)

⁸ App Ċiv. **28.3.1947** fl-atti tar-*Rikors Spiżjar Nicola Spiteri* (Kollez. Vol: **XXXIII.i.572**)

Illi r-raġunijiet imsemmija mill-atturi fir-rikors tagħhom jolqtu sewwasew l-għanijiet li għalihom huwa maḥsub l-istitut tas-sekwestru ġudizzjarju. Daqstant ieħor jidhru soddisfatti l-elementi kollha li jridu jirriżultaw biex talba bħal din tista' tintlaqa'. Huwa biżżejjed li l-allegazzjoni msemmija minn parti fit-talba tagħha għall-ħruġ ta' sekwestru ġudizzjarju tkun pruvata imqar *prima facie*, u dan għaliex is-sekwestru ġudizzjarju huwa miżura għal kollox konservattiva tal-istat li ḥaġa tkun fih, u mhux konferma tal-allegazzjoni magħmula mir-rikorrent li jitlob is-sekwestru. Kemm hu hekk, ladarba jinħatar sekwestratarju, ir-rieda u l-kontroll tal-partijiet fuq il-ḥaġa sekwestrata jintemmu sakemm is-sekwestru jibqa' fis-seħħ⁹;

Illi, min-naħa l-oħra, r-raġunijiet li l-imħarrek intimat ressaq għat-talba tal-atturi rikorrenti ma jxellfu xejn mill-elementi msemmija fuq. Il-proċeduri mibdija qabel mill-atturi u li għalihom jirreferi l-intimat ma kinux talbiet għal sekwestru ġudizzjarju, imma talbiet għal inibizzjoni, li kienu rimedji għal kollox differenti. B'żieda ma' dan, ladarba t-titolu nnifsu li l-imħarrek jgħid li għandu fuq il-ḥwejjeġ imsemmija qiegħed jiġi attakkat mill-atturi, wieħed isibha xi ftit diffiċli jifhem xi preġudizzju jista' jbati jekk il-Qorti tagħti provvedimenti li l-ḥwejjeġ infushom jitqiegħdu taħt il-ħarsien ta' persuna xierqa sewwasew sakemm il-kwestjoni dwar it-titolu tkun mistħarrġa;

Illi, minħabba li kemm fir-rikors innifsu u kif ukoll fix-xhieda mogħtija jidher li hemm xiljiet mill-partijiet li wħud mill-ḥwejjeġ mobbli tneħħew mill-post, il-Qorti tidderieġi lill-partijiet interessati li jirregolaw irwieħhom dwar kif l-imsemmija ḥwejjeġ jistgħu jingħaddew f'idejn is-sekwestratarju maħtur

⁹ P.A. 17.3.1954 fil-kawża fl-ismijiet *Lia et vs Esposito et* (Kollez. Vol: XXXVIII.ii.457)

bis-saħħa ta' dan id-Degriet, jekk meħtieġ bil-provvedimenti li jistgħu jingħataw mill-Qorti li tkun qegħda tisma' l-kawża matul tali smigħ;

Għaldaqstant, il-Qorti qegħda tipprovdi dwar it-talba tar-rikorrenti atturi billi tilqagħha, u tordna li, bi spejjeż provviżorjament tal-istess atturi, l-Avukat Dottor Renzo Porsella Flores jinħatar sekwestratarju ġudizzjarju biex jieħu f'idejh il-fond 490, bl-isem ta' "Kimberley", Triq Monsinjur Mikiel Azzopardi, s-Siġġiewi, u l-ħwejjeġ mobbli kollha li jinsabu fih bħalissa, u kif ukoll dawk il-ħwejjeġ mobbli l-oħrajn li kienu fil-fond imsemmi fl-14 ta' Novembru, 2001, li jistgħu jiġu minn żmien għal żmien indikati lillu mill-partijiet; u dan bis-setgħat u dmirijiet li trid il-liġi biex iwettaq il-ħatra tiegħu, fosthom li jieħu direttivi mill-Qorti fejn ikun meħtieġ.

< Sentenza In Parte >

-----TMIEM-----